

GIDON MAJAN



Gidon Majan gaw Wun-pawng Mungdan Shang-lawt Hpyendap hte Myen Hpyendap ni gap gasat hkat ai re. KIA hpyendap hpe Myen Hpyendap ni wa htim gap gasat nna byin wa rai nga ai. 2016 ning, August (17) ya shani kaw nna h pang wa ai

rai yang December shata hta ninghtoi latsa jan nga sai.

Gidon hpyendap gaw Dabak hka hte Sama lapran Nhkram Bum ngu ai shara kaw nga ai rai nna KIO Ginjaw Ginra Ginwang Ginjaw Uphkang ginra, KIA Dap Nawng Daju, Masat (252) Dap Nawng Dap Dung a dap kung langai dap jung

shara re. (Myen Asuya Uphkang gaiwang gaw Wai Maw Township hta ang ai).

Gidon ngu ai mying hpe n na yu ai masha n nga ai daram rai na sai. Karing Naw sara, Mali Nmai Zup shara, Chaung Tha, Ngapali hkinggau ni zawn rai hkringsa pyaw chyai shara htuk

manu nna mying gumhkawng ai mung n re. Nhprang sutrai ja lung seng, magri padi ni pru nna mung n rai nga ai.

Page 3 de...

ASAK (2) NING MA A LATA KAW NBUNGLI BAWM HTE HKRA HKALA

Masat 1 Dap Ba, Masat 4 Dap Dung ginra Au Ra Yang Mare kaw December 16ya jahpawt hkying 7:50Am aten hta Myen hpyen ni nbungli

hte wa gap bun ai majaw Asak (2) ning Shangku Nu Nu Mai a lapai lata kaw hkra hkala ai.

NID



SHANING NINGNAN HTA MYIT MARAI NINGNAN

Ngwi pyaw ai shaning nnan rai u-ga ngu yawng hpe hkaptau hkalum la ga ai. 2016 ning hta Laiza shi shanan hpe (5) lang dip shapraw lu saga ai. Laika ngau ka garum la ai, dut shabra garum ai, hkap mari hti garum la ai ni yawng hpe grai chyeju dum ga ai.

2017 ning hta gaw Laiza Shi Shanana hta Buga shara shagu na shiga bang lu hkra myit makun da ga ai. Laiwa sai November 17-18 (2) ya tup galaw ai Kachin Media mahku mara hpawng hta, tinang amyua laika hte ka ai Shi Laika, Journal, Megazine ni a yak hkak dut dang ai lam hpe jawm dinglun dinglik mahtai tam yu ga ai. Jinghpaw laika hte ka ai laika ka sara n law ai, Jinghpaw laika hpe lachyum pru akyu rawng hkra nam nak rawng ai ga si ga ngau jai lang ai hta gawng kya ai, jinghpaw laika chye hti ai, Kam hti ai ni nlaw ai, jinghpaw laika hte ka ai laika buk ni dut shabra na yak ai. Media ngu ai shiga hpe manu shadan chye ai, jai lang akyu jashawn chye ai ni n law ai, Jinghpaw laika ka lang ai lam hta li loi shai ai, nbung ai lam nga ai nawku hpung ni ka ai, shanglawt Asuya ni, ka ai nkau sara ni hta shawng de garai nlang ai laika si jat bang ai, garai n shagrin ai laika si ni hpe jai lang ai majaw ramma ni hpe myit ung ang shangun ai.

Ndai zawn re ai mayak mahkak ni gaw jinghpaw laika sharin ai jawng n law ai, n nga ai, grau nna myu mare kata de gaw Nawku hpung ni chye hti chye ka a matu ginhtawng jawng dat laman aten kadun hta sha sharin ya ai re majaw akyu rawng manu dan ai laika ni n lu ka ai.

Jinghpaw laika (tinang amyua laika) hpe manu shadan chye hkra, Jinghpaw laika sharin ai jawng ni hpaw shagrenge ra ai ngu mu lu ga ai. Jinghpaw laika hte shapraw ai Shi Laika, Journal, Megazine, Shiga dap ni yawng hta yak hkak dut dang ai lam gaw, Lahta na lam ni re tinang amyua laika hpe manu shadan jai lang chye hkra, madang tsaw ai laika byin hkra anhte a kashu kasha ni hpe sharin achyin ya ai mung amyua sha lawt lu lam langai rai nga mali ai.

2016 ning gaw anhte amyushani hta Mungmasa, Hpyenmasa ginchyum chyat yak hkak ai hpe

hkam sha saga ai. Mungdan simsa lam a matu KIO hte mung shawa kanu kawa ni Kaga amyua sha rawt malan hpung ni yawng hte ta gindun nna Myen mung Asuya hte bawngban shanglawm nga dingyang kaw Myen hpyendap ni gaw, shanhte lu ai laknak hpan hkum jai lang nna shagrawt majan baw ai majaw, Anhte a kashu kasha myu tsaw share sahan ni asak Du Baw apnawng ai du hkra shingla majan gasat saga ai. Mung masha ni a dum nta sali sutgan jahten sharun hkum ai, hpyen koi yen tsin yam hkum sha ai mara kata mung shawa ni hpe zingri sat kau ai. Ndai lam ni yawng gaw prat ban hte ban labau maumwi hku hkai hkrat wa ra ai, matsing da ra ai. Amyua sha lawt lu lam hta arang bang ai lam mung rai nga sai.

2017 ning hta gaw yakhkak jamjau ginchyum chyat ai lam ni hkoi tsai nna Amyua sha rawt malan majan padang ninglaw lu na matu hpan madu Karai Kasang kaw, Akyu hpyi manoi manat ding yang rai nga ra ga ai.

Dai ni Rawt jat galu kaba sai Amyua mungdan ni yawng mung Anhte zawn yakhkak jamjau ai hpe hkamsha hkum kadup lai wa sai hkrai rai ma ai.

Tinang Amyua lawt lu lam a matu kaga maigan amyua ni hpe kam nga na malai, tinang nan ningshan gra shanglawm gunhpai ra ai, koi yen hkawm nga n mai ai tinang a gam maka tinang dawdan gwi ra ai. Akyu hpyi tim ta tut n lawm yang Karai Kasang n shaman ya ai lam chyum laika hta mu lu ai. Dai majaw Anhte amyua sha ni yawng myithkrum myitra ninggun hpungtun kaba hte shanglawm gunhpai ai rai yang Awng padang hpe jaw ya lu ai Karai Kasang gaw Anhte hpe shaman ya na chyalu rai nga ai. Shaning ningnan hta ninggun nnan myit marai ningnan hte da ting sa wa ga ngu Laiza Shi Shanana kaw nna yawng hpe n-gun jaw shatsam dat ga ai.

Shiga Magam Dap

“ K.I.O. N'HTOI MASAT ”

*Hkyingmi jahku tsa kru shi,
October, hkun manga ya shani;
La Shu mare kaba hta,
Myit hkum zuphpawng galaw la.*

*Myu tsaw ramma du salang,
Komiti marai (14) hte shakang;
Myu sha ni hpe shalawt na,
Ningbaw ningla paw pru sa.*

*Shingtung amying hpe dai daw,
Myitchye myitchyang nnan shaw;
Myu sha ni yawng a wuhpung,
Wunpawng Mungdan Shanglawt Hpung.*

*Myu sha yawng hpe woi awn na,
K.I.O nan du dep sa;
K.I.O a asak wa,
(55) ning hpring sahka!*

*Karai chyeju hpe shakawn,
Ladu hkum ten jawm hkri awn;
Nachying kabu hkinlum lu,
Sindai masin mung grai su.*

*K.I.O a labau gawn,
N-gun dating shawng de shawn;
Ningbaw ningla ni dai daw,
Yawng naw matut ninggun jaw;*

*Amyu sha myit n garan hkra,
K.I.O nan zinlum wa;
Mung masa hte rau ginrun,
Myu sha yawng lata gindun.*

*Ga shagawp hte ka hkalum,
Myitchye myitchyang yawng jinghkum;
Prat dep myu sha tai nna,
Myu sha lam hta shakut ra.*

*Wunpawng myu sha shagu hproi,
K.I.O mungga hte jahtoi.
Kasa tai let woi zinlum,
Myu sha yawng hpe mung shadum;*

*Prat ban law law matut let,
K.I.O nan woi shazet;
Myu sha yawng hpe jawm pawn ba,
Yawng hpe lanu lahku ga.*

*Kungkyang ai ni shawng de shawn,
Myu sha yawng hpe woi gin rawn;
Yawng hpe sindai jawm makyit,
Nang, ngai yawng a labau lit.*

Wunpawng Salum

GIDON MAJAN

Page 1 Matut...



Shinggyim masha shada da gap gasat hkat ai shara re ai hta n-ga hpun kawa hpunru hpunraw, namshi namda, hkrung kanu ni du hkra si hkrum lawm ai majan shara rai nga ai, ndai shara gaw majan garai nbyin ai shawng daw de maling mala tsit lali tsawm ai, chyahkyi shan nga sawng ai, tsi ru tsi pawt jawng ai, u ri u gan goi ai, u numji numjoi pyen kashoi ai shara raitim ya gaw Bum shakrin tai mat sai, shinggyim masha ni hkyen kau, hpun ngau kran shaw la kau nna krin mat ai lam nrai, machyu pala si bawm ni hte hkra kau ai majaw krin mat ai lam re ai.

KIA hpyen hpung ni nga ai Nhkram Post hpe Myen Hpyendap ni 2016 ning August (17) ya shani akajawng sha wa htim gasat zing la ai majaw KIA hpyen hpung ni dai shara a ntsa kawng de bai wa htawt de nga ai shara hpe Gidon ngu shamyng da ai rai nga ai.

Myen Hpyendap ni shawng na Nhkram KIA hpyendap hpe Padang dip la ai zawn, awng padang bai lu na nawn nna nman daw hta dap kung mi dalam n-gun nga ai hpyenhpung hte hkan htim gap ai, nlu ai, hpang e dap dung nawng hte bai gap ai shanhte htang shadu da ai hku n byin mat ai majaw

hpang daw de gaw dap dung shi lam, hpyen n-gun hkying lam hku htim wa ai, amyawk dap, nbungli dap ni alaw alam jai lang ai, Balik hte Pyithusit du hkra jai lang ai lam na chye lu ai.

Myen Hpyendap a htim gasat ai hta nbungli hte shi jan ya gap sai, laknak kaba hpan hkum hte shani shana gap ai, lani mi hta laknak kaba si manga shi grup yin dingyang gap bang ai, kalang lang latsa shagup, hkying shagup hte gap gasat ai. Shara kaji hta sha ndai dalam di gap gasat ai re majaw hpun kawa ni yawng si mat ma ai, pala hkra nna mung, wantsi wan yam sama a majaw mung nam maling ni, u numji numjoi ni asan sha tsai mat ma sai. Myawk si, nbungli bawm machyu pala marang htu ai shara re.

Mungchying kanu kawa ningtung ningba, dap shawa yawng mahkra e akyu hpyi ai nsen hpe Hpan Madu Karai Kasang hkapla ya ai, uphkang bau sin ya ai, makawp maga la ai majaw shata mali hpring jan hkra hkam shingla gasat lu ai lam

nga sai. December (16) ya shani gaw Myen hpyen ni Nbungli Dap, Amyawk Dap n-gun la ba hte htim kaput bang wa ai majaw KIA hpyen hpungni Gidon kaw na gan htingnut mat ai.

Shanglawt rawt malan majan gaw ngut kre mat ai, simsa mat ai lam garai n nga ai, 2008 Ningpawt ninghpang gaw da tara (Constitution) n gram dingsa, တတ်မတော်မူခြောက်ချက်၊ hte လက်နက်ဖြုတ်သိမ်းရေး၊ လက်နက် ဖျက်သိမ်းရေး၊ အရပ်ဖက်ပြန်လည် ခြေစမ်း လဲရေး (DDR) Polisi sha anga nga dingsa hpyen majan sadi maja lam gaw dingyang naw nga ra na rai nga ai.

Dai re ai majaw Wunpawng Amyusha yawng, mungdan sha ni yawng, KIO magam gun ni yawng gaw anhte a mungmasa pandung shadaw n du dingsa, akyu hpyi let majan shang, majan shang let akyu hpyi rai matut ndi atsam marai naw dat shapraw sa wa ra nga ai.

John

NINGBAW KABA PAJAU GAT YANG DE WA DU GAWAN



Ningbaw kaba Lanyaw Zawng Hra gaw December (1) ya

shani Pajau hka myi hprap wan jak de sa du gawan ai hpe Sha-it Yang mare Komiti myitsu salang

ni kabu gara hkap tau la ai. KIO ningbaw kaba gaw Pa Jau Bum na labau shang shara ni hkan mung sa gawan hkawm da ai lam na chye lu ai.

Shana daw hkying 1:30Pm aten Pajau hka wan jak kaw sa du gawan ai. Shawng de Wunpawng Mungdan Shanglawt Asuya Ginjaw Dap jung shanu lai wa sai shara hte Pa Jau gat pa shara ni hta Pa Jau wan jak Madim a Hka mahkawng shara ni rai mat sana re.

KIO a Shanglawt masa lam yan ninggawn mungmasa hpe ka shapraw dat ai shara rai nga ai Sha-It Yang mare hta Wunpawng

Amyu sha yawng a labau shang sakse tai nga na matu, Masat Dingsat Shadaw gaw shachyaw shatsawm da na masing nga ai nga nna Ningbaw Kaba hte rau sa du lawm ai Ningtau Ninggawn Amu Madu Salang Labang Doi Pyi Sa tsun ai.

NID

JAWNG GINLUNG GINSUP POI

Mumasa hpyen masa, majan lapran hta raitim hpan na ningbaw ningla tai wa na jawngma shayi shadang sha ni Laiza Muklum grup yin na jawng ginlung ginsup poi hpe Laiza Muklum Zup Awng Simsa Ginsup Pa hta 2016 ning December (5)ya hkying 7:00Am ten kaw hpaw hpan nna December (9)ya shani du hkra ginsup hpan amy myu hte ninghtoi (5) ya tup woi awn shingjawng ginsup ai lam chye lu ai.

Dai ginsup poi hta jawngma ni hpe Submidget, Midget, JJunior, Junior, Senior ngu nna garan nhtawm Metre 50, 100, 200,400, High Jump, Long Jump, Table Tennis, Ka din, Gaw din, N'sam Lata, Palawng Hpun hte Sumla matut ginsup hpan amy myu hpe woi awn ginsup ai hta Ta Din hte Sumri gang shingjawng ai hpe Sara/num ni mung jawngma ni hte kabu gara shanglawm ginsup ai lam chye lu ai.



Laiza Muklum jawng komiti ni woi awn nna Laiza Muklum kata nga ai laiza lahta tsang jawng, laiza lapran tsang jawng, Sasana jawng, Munglai hkyet jawng hte Hpyenyen (IDP) lawu tsang jawng ni 2016-17 hpaji lawdaw jawng ginlung ginsup poi hpe galaw ai re lam chye lu ai.

Jawng lung nga ai Jawngma ni hkum dingnum rawt jat galu kaba wa na matu, hkamja zet let ai, nanghpam hpyen hpe koi yen lu ai, madat mara chye ai, woi awn chye nna rawt jat wa ai shayi shadang sha ni byin tai

ma wa na matu hte jawng langai hte langai hku hkau kanawn mazup lam grau nna rawt jat wa na matu jawng ginlung ginsup poi hpe galaw ai re nga nna ginsup woi awn komiti ningbaw saranum kaba Singnyeng Ja Mai tsun ai.

Jawnma ni hpe yawng e tsawra ai jawngma byin tai hkra shakut na hte amy hte mungdan a sari shadang hpe makawp maga nna arawng lu hkra ginsup chye ai, kyang lailen kaja ai, shayi shadang sha ni byin tai hkra gisup ai lam hta myit marai ngang ngang shakut shaja nna laika hpaji hta mung myitlawm hkum lawm

shakut shaja sa wa mu nga nna Basic Education Director Salang kaba Htawngga Yaw Sau tsun shatsam ai.

Jawng Ginsup ai lamang hpe laiwa sai ten hta n lu galaw ai raitim 2016-17 hpaji ladaw hta shawng nnan lang woi awn ginsup ai re, Ginsup shagrau hkrum sai Jawngma shayi shadnag kadai raitim tinang hpe shagrau hkrum sai masat dingsat hpe manu shadan ai hte Jawng a sari shadang hpe makawp maga ra ai. Jawng ginlung ginsup poi lamang hta Lawu tsang ni a matu pawng hpawm ninggang hpe shagrau ai lam galaw ai. Dai pawng hpawm ninggang hpe lahkawng ning jawng langai sha lu ai rai yang dai ninggang hpe prat tup madu lu na re. Jawng ginlung ginsup lamang hpe mung shaning shagu ginsup lu hkra jawng komiti ni kaw nna woi awn galaw sa wa na re nga nna Laiza Muklum Up hkang du Jawng Komiti ningbaw Dukaba Lawaw Naw San tsun ai

Mang Ying

BALIK AMU JUM WUNKAT YU HPAWNG

Masat Yan (1) Balik Amu Jum Wunkat yu hpawng hpe 2016 ning November 11 ya jahpawt daw hkying 08:00Am ten Ginjaw Balik Dap kaw galaw ai lam chye lu ai.

Dai hpawng hta Mungchying Uphkang Dap Lit Hkam hte Magam Dap Makan Dap shagu na du salang ni, mungchying mung mare masha ni sa du shanglawm ai lam chye lu ai.

Mungchying Uphkang Dap Lithkam Salang Kaba Labya Tang Gun kaw nna Amu Jum Wunkat yu sai magam gun ni hpe shatsam mungga tsun ai hta;- Myen Asuya kaw KIO ni hpe သောငါးကျွန်းသူ၊ nga nna mungkan e ndau nga ai rai tim, maigan mungdan “media” shi sawk sara ni anhte ginra hta du wa ai shaloi Immigration, Balik, Hpaji Dap Hkamja Dap, Tara Rung ngu ai

ni hpe wa mu ai majaw KIO gaw asuya hkrang hku nna tsap nga ai wuhpung langai re lam tsun ndau lai wa sai re. Mungchying mungshawa ni hpe lam woi uphkan sa wa na gaw Balik Dap mung ahkyak dik magam dap langai re. Mungshawa ni tara upadi hpe n chye na nna shut shai wa ai amu manghkang ni hpe chye na hkra lam woi ningshawng tai ra ai.

Tinang gun hpai ang ai shara e uphkan rung, tara rung, seng ang ai magam dap makan dap ni hte ta gindun nna tara upadi ka-up ai lam awng dang hkra shakut shaja sa wa mu nga nna Mungchying Uphkag Dap Lithkam tsun ai .

“Mare Buga kata Amu manghkang byin pru ai shaloi lawan ladan jum tek lu na hte tara upade ga-up lam lawan ladan galaw lu na matu, Balik magam bungli hpe ninggam shatsaw ya lu na matu yaw shada



nna masat yan (1) Balik amu jum wunkat hpe hpaw sharin ai re” nga nna Ginjaw Balik Dap Ningtau Matsun Du Du Jum Lasaw Nga Bat tsun ai.

Ginwang Ginjaw shagu hte Laksan Laiza Muklum, Laksan Gaiwang Majja Yang muklum na Balik Magam gun marai 37 tup shang-lawm nna, Balik magam gun langai a chye ging chye ra ai hpaji, Wunpawng Mungdan Shanglawt Hpung a gaw da ai

tara, Tara Rung hte Balik Dap a ta tut bungli hkridun lam, ja gumhpraw hte seng ai lam, Uphkang Dap hte Balik Dap ta gindun galaw sa wa ra ai lam ni hpe September 30 ya kaw nna November 10 ya shani du hkra ninghtoi 73 ya tup sharin ya sai re lam wunkat Komiti salang ni tsun ai kaw na chye lu ai.

Mang Ying

WORLD AIDS DAY LAMANG

Majan byin ai majaw nlu galaw mat sai World AIDS Day lamang hte Ginjaw Ginra hkan hpyen yen nga ai ramma ni, jawngma ni, magam gun ramma ni a hku hkau kanawn mazawm rawt jat bawngring lam lamang hpe 2016 ning December 1 ya jahpawt hkying 4:00Am kaw nna hkying 9:00Am ten du hkra Laiza Muklum Zup Awng Simsa Ginsup Pa hta galaw ai lam chye lu ai.

Mungkan HIV/AIDS kap bra ana hpe ninghkap ai masat ninghtoi lamang hta Woichyai, Munglai hkyet, Je Yang, Hpumlum Yang, Mungseng Yang, Ja Htu Kawng, Laiza, Magam Dap Makan Dap shagu hte hpyen Du Jawng , National Service (NS) ni shanglawm ginsup ai hta Laiza Muklum kaw nna Hpumlum Yang du hkra, Hpumlum Yang kaw nna Laiza du hkra



Mile 20 , asak 15 ning lahta num la garan nna Maratron gat shingjawng poi galaw ai.

Sumtsan gat shingjawng poi lamang hta N0. 1 Masat lu ai wa hpe gumhpraw Kyast sen lahkawng hte arung arai, No. 2 Masat lu ai wa hpe Kyast sen mi hte arung arai, No.3 masat lu ai wa gumhpraw Kyast mun masat hte arung arai, No.3

hpang marai 10 du hkra hpe mung laksanakan kumhpa shagrau nna shanglawm ai ni yawng hpe mung shanglawm kumhpa shagrau ai. Laiwa laisa masha ni hpe HIV/AIDS kap bra ana ninghkap ai kumla Reborn shakap ya nna Condom hte hpaji jaw laika pa hpe mung garan jaw ai.

Mungkan e galaw nga ai Dec. 1 ya shani ang ai World

AIDS masat ninghtoi hpe anhte a ginra hta mung dum hprang let galaw nga ai sha n-ga Mung mare masha ni chye la ging ai. World ADIS hte seng ai lam ni hpe htawng madun ai hku nna Laiza Muklum ramma woi awn Komiti kawndung lit la let Kachin Deploments Group (KDG), Health Poverty Action (HPA) ni shanglawm garum galaw ai re nga nna Laiza Ramma Ningtau ningbaw Sara Hka Lam Tu Li tsun ai.

Anhte mungchying mungmare masha ni yawng shanglawm ai hte amyua sha ni hpe HIV/AIDS ana kap bra ai lam yawm mat hkra lata gindum rau hpaji jaw ning hkap sa wa ga nga Sara Tu Li matut tsun ai.

Mang Ying

MAJAN A MAJAW HTEN MAT SAI MUNGGU MARE



Ninghtoi 4-12-2016
Masing nga nga Nbuangli hte wa gap jaiten
Munggu Lahta Tsang Jawng



Ninghtoi 3-12-2016 ya shanan daw
Masing nga nga hte Munggu Kabawik Nawku jawng hpe
Nbuangli hte wa gap jaiten



Ninghtoi 5-12-2016 ya jahpawt daw hkying 07:00Am ten
Dapnu 11,88,99,kata na Myen Hpyen ni
Mungshawa ni a Mam Bum ni hpe hkan nat jaiten



Ninghtoi 4-12-2016 ya shanan daw
Masing nga nga hte Munggu mare kata
Mungshawa ni a dum nta hkan nat jaiten

Anhte A Kachin Land Mungmasa a Matu, Kaning re ai Federal Democracy Uphkang Masa Gaw Kaja Dik Rai Na Re, Ngu Myit Nga Ga Ta?

Rev. Dr. N-gan Tang Gun

1. Ga Baw Hpe lachyum shaleng

Lai wa sai August 31 kaw nna September 3, 2016 laman NLD Asuya a hpaji jaw hking-mang daju Daw Awng San Su Kyi hku nna tsaban 21, mung masa pang lung zuphpawng kaba hpe woi awn galaw lai wa nu ai. Dai aten kaw nna anhte Myen Mungdan kata e shanu nga ai Rudi mungchying sha ni gaw, lama wa Myen mungdan a shawnglam mungmasa gaw, Federal Democracy uphkang masa hpe hkapla nna shagrin sa wa na rai jang, anhte Myen mungdan a masa gaw gara hku byin na kun? Grau nna anhte a Kachin Land ni hku nna Federal Democracy hpe hkapla ra wa jang anhte Kachin ni gaw masha n law ai re hte maren, bungli langai ngai hpe bawngban dawdan wa ai shaloi, anhte hte makam n bung, htunghking n bung tim, anhte hta grau law htam ai masha ni a Democracy lailen hku amat jaw nna padang dip la na rai nga sai. Dai hku rai jang anhte a Buga hpe anhte a myit ra ai hte maren rawt galu kaba wa shangun na mai byin na kun? Myit tsang shara rai na nga sai.

Ndai laika hpe ka shaloi ai wa langai hku nna, lahta e tang madun ai ga baw hte seng nna mungmasa hpaji hku mahtai jaw na n re, dai hku hpaji jaw lu na hpaji mung ngai hta n rawng li ai. Raitim Karai Kasang a magam bungli hta aten tup gun hpai lai wa sai, asak(44) ning hpring nna hkingna nga ai aten, anhte Kachin amyuni ginchyum chyat nga ai ten na mung masa hpe, chyum masa, Karai masa jut hte mahkri jashawn let, nye a ningmu hpe len shaloi mayu ai lam rai li ai.

2. Hkanan Mung hpe kin-yu sa yu ai lam

Karai Kasang gaw Israela amyuni hpe Egutu a mayam tai nga ai kaw na shalawt dat ngut sai hpan, Abraham hpe ga sadi jaw da sai hte maren, Hkanan



lamu ga hpe zing madu la na matu masing lajang hpan wa nu ai. Dai majaw Mawshe hpe ndai masing awng dang lu na matu, Israela amyuni (12) kaw na marai langai hpra, greng ai, zen ai, kung kyang ai masha (12) hpe lata la shangun wu ai. Hkanan Mung hpe kin-yu sa yu na hta, ahkyak ai lami lamang gaw lawu na hte maren rai nga ai.

(a). Ndai mungdan hta shanu nga ai masha ni gaw n-gun ja ma ai kun? N ja ma ai kun? law ma ai kun? N law ma ai kun?

(b). Shanhte gaw jang hpan sum hta, shing nrai, bungghku kum ai mare hta nga ma ai kun?

(c). Shanhte a lamu ga gaw namhpun rawng malu ai kun, n rawng malu ai kun? Nam maling law ai kun, n law ai kun, yu marit. Nden ja ai myit hte sa wa mu, ngu htet shatsam dat sai rai.

Karai Kasang hpe kamsham ai anhte Kachin amyuni sha ni, myit sawn yu na lam gaw, ndai hkanan lamu ga hpe Israela amyuni sha ni madu la na matu Abraham hpe ga sadi jaw da ngut sai. Karai Kasang a daru magam hpe jai lang nna madu la shangun yang mai na n rai kun? Kin-yu yu ai bungli hpe bai naw galaw chyai ra ai gaw hpa baw rai ra?

Chyum masa, Karai masa ningmu hku jasat yu ai

shaloi, Karai Kasang gaw Israela amyuni ni hpe mungmasa, Hpyen masa, kin-yu yu ai hpaji sharin ya ai lam rai nga ai. Teng sha tsun ga nga jang, Karai Kasang gaw shi a mauhpa lamik kumla, daru magam atsam ningja jaw na Hkanan Lamu ga hpe zing madu la shangun yang mai ai raitim, Karai Kasang gaw, shi e lata la sai Israela amyuni ni gaw, laklai zen ai, atsam rawng ai, kin-yu hpaji hta kung kyang ai, gasat gala ai lam hta ningtawn ai amyuni re, Egutu Hkawmham hpe pyi rawt malan nna lawt wa lu shangun ai Karai Kasang lu ai amyuni re ngu ai hpe makau grup yin mungdan masha ni a man e shadan shaleng mayu ai lam rai nga ai.

Shingrai Hkanan mung de kin-yu yu sa nna bai du wa ai shaloi, Mawshe hte Arun kaw sumtang shana dan ai shiga gaw ndai hku rai nga ai. Shanhte marai (12) hta na, sumtang jaw ai ningmu n bung shajang malu ai. Langai hte langai gaw-

(a) “Nang anhte hpe shangun dat ai mung de du saga ai, kaja wa dai mung gaw nga chyuni hte lagat jahku lwi ai mung nan rai nga ai; namsi ndai ni gaw, dai mung e, si ai namsi rai nga ai,” shanhte di la wa ai namsi hpe mung Mawshe hpe jaw dat mu ai.

(b) Kaga langai mi gaw, “rai timung dai mung na

masha ni gaw n-gun ja ai hkrai rai ma ai, mare ni mung bungghku kum ai hte grai kaba malu ai.”

(c) Shing nga tsun nga ai ten hta Israela masha ni gaw, Mawshe yan Arun hpe apud apai nga nna gumlang let n-gun madun na, hkyen wa masai. “Anhte mung marai langai ngai hpe agyi shatai la nna Egutu mung de nhtang wa saga; anhte Egutu mung e si mat yang mai sana wa, ya raitim, ndai nam maling hkan e si mat saga, anhte hpe maigan amyuni ni a ri nhtu hte si mat na hku hpa majaw ndai nam maling de woi wa myit ni? Nga jahtau marawn ma ai.”

(d) Shaloi kin-yu yu sa ai hta lawm ai Yawshu hte Hkaleb gaw tinang a hpun palawng gang je kau nna, Israela shawa hpawng ting hpe shan a sumtang hpe shaleng dan mu ai; dai mungga gaw “anhte kin-yu yu sa ai mung gaw nachying kaja ai mung rai nga ai. Yehowa anhte hpe tsawra yang gaw, dai nga chyuni hte lagat jahku lwi ai mung de anhte hpe woi shawn nna madu shangun na mani ai. Sa, ya jang rawt nna dai mung hpe lung madu la sagaw, ndang kau lu na ga ai” ngu nna Israela amyuni ni a pawt sindawng ai apud apai lam hpe jasim ya mu ai.

(e) Matut nna Maw She, Arun yan mung Yawshu hte Hkaleb a sumtang hpe madi

shadaw ai hku nna tsun jahpra dan ai mungga gaw “ hpunau ni e Yehowa hpe hkum gumlau myit, dai mung na masha ni hpe mung hkum hkrit myit, shanhte gaw anhte a shat sha tai na ra ai. Shanhte hta makawp maga na n nga malu ai, anhte hpang de chyawm gaw Yehowa nga nga ai. Shanhte hpe hkum hkrit myit,” ngu nna n-gun jaw ga hte hpawn tsun dan mu ai.

(f) Shaloi shawa masha ni gaw, Mawshe hte Arun hpe nlung hte kabai sat na maw ma ai. Dai aten e akajawng sha Yehowa a hpung shingkwang gaw, Israela kashu kasha ni yawng a man e dai shawa sum hta dan hkung nga ai. Yehowa mung Mawshe hpe “ndai amyui ni gaw, shanhte hpe madun dan ai lamik kumla ni law law lang mu lu ninglen, ngai hpe galoi ten du hkra n gawn n sawn rai nga na ma ta,” ngu grai yawng let tsun dan wu ai.

3. Federal Democracy Hte Kachin Wunpawng Ni A Mungmasa

(a) Israela masha ni hpe Yehowa jaw da sai Hkanan lamu ga hpe madu la lu na matu mungmasa ladat hte maren, kim-yu yu dat let maw lanyet shachyai ai lam rai nga ai. Kin-yu sa ai kaw na bai nhtang wa ai dat kasa marai (12) hta na marai (10) e tsun dan ai lam gaw Israela shawa masha ni hpe n-gun daw, myit mada shara htum mat shangun ai lam rai nga ai dai hte maren, Yehowa hku nna, Abraham hpe jaw da ai ga shaka hpe jaw da ai ga shaka hpe mung jahten kau ya ai masa rai nga ai. Yehowa Karai Kasang Israela amyui ni hpe lai wa ai aten laman tsawra lanu lahku ai mabyin hpe mung malap kau sai hku rai nga ai.

(b) Federal Democracy a masa hte maren, dat kasa marai (10) e tsun ai sumtang shiga gaw teng sai ngu hkap la ra mat sai. Ngam ai Yawshu hte Hkaleb a sumtang gaw sum ra mat sai rai nga ai. Hpa majaw rai ta? Ndai gaw Democracy a htung tara hte maren, mungkan mungmasa bungli hta jai lang ai ladat rai nga ai.

Rai yang, Marai (2) e tang madun ai sumtang hpe Karai Kasang e hpa majaw hkup la ra sai kun? Ndai ten hta zuphpawng kaji kaba, KBC, Ginwang, Buga hpung, wuhpung wuhpawng shagu hta dawdan shagrin ai lam yawng gaw masha law ai maga hpe tara shang sai ngu shagrin hkupla chye ga ai. Raitim masha law malawng myit hkrum nna shagrin hkup la ai dawdan lam hta Yehowa Karai Kasang a myit hkrum ai lam, tsa lam shadang kade darum lawm ai kun? Karai Kasang chyui sha chye na re.

4. Karai Masa Chyum Masa Labau Hta Jai Lang ai Federal Democracy

(a) Karai Kasang hpan da sai shinggyim masha ni gaw, Noa a ban prat hta, hpan madu hpe adan aleng ninghkup lai wa masai; gumlu gumlang rai asak hkrung nga ma ai. Shanhte galaw ai lam gaw Karai Kasang e ra sharawng ai gawda ai tara yawng hpe jahten kau ya masai. Dai aten asak hkrung ai shinggyim masha nga manga gaw Karai Kasang hpe gumlang ai Democracy tara hpe hkup la nna, Karai Kasang hpe jasum kau na matu lata sharawt ai ni rai nga ma ai. Raitim dai aten hta Karai Kasang hpang maga tsap nna madi shadaw lawm ai gaw marai langai sha nga ai. Dai wa gaw, Noa ngu ai wa rai nga ai. Shi a lam chyum laika hta ka da ai gaw- “ Noa chyawm gaw Yehowa a man e myi man pa nga ai. Noa gaw ding hpring ai hte , dai a prat na ni hta hkum tsup ai wa rai nga ai.” (NN. 6:8-9)

(b) Madu Yesu hpe wudang ntsa e, damya ni hpe zawn jen sat kau na matu, Roma hpyenla ni rim mat wa ai shaloi, shi a sape ni, jinghku jingyu, kanu kana ni yawng nyet kau masai, hpawng makoi mat masai. Sape ni a ningbaw rai nga ai Petru pyi gaw, “Dai wa hpe ngai n chye nngai ” (Mahte 26:70,72,74) (3) lang nyet kau wu ai.

(c) Dai hta sha n-ga, Yesu shi wudang ntsa e jen da hkrum nna nsa hti na mahka e, “Nye a Karai wa e, nye a Karai

wa e, hpa rai nang ngai hpe kau da nga nta?” (Mt. 27:46) nga tsun ngut jang nsa hti mat salu ai. Tsun mayu ai gaw, Yesu shi hpe hpyen ni zingri zingrat di nna si ai ten du hkra raitim pyi gaw, Karai Kasang shi hpe hkuye la ai lam n galaw ai hta n-ga shi hpang maga tsap nna madi shadaw ai lam n galaw sai kun? ngu hkam sha dik ai ningmu rai nga lu ai.

(d) American Gumsan, Barack Obama gaw 2016 May shata 27 ya laman, Japan mungdan kaw galaw ai Hiroshima simsa myit dum lamang zuphpawng de sa nna, Japan mungdan na hkingmang daju Shinzo Abe hte hkrum shaga wu ai. Shan tsun jahta ai lam hta Obama tsun ai gaw:- ndai Hiroshima mare gaw, American hte Japan mungdan a lapran na, malap n lu na darum re ai sinpawt lahtet nga lai wa sai raitim, shaning sanit shi (70)ning aten galu simsa lam hpe gawgap la lu sai hpe myit dum shangun ai mare rai nga ai. Aten kadun mi laman byin ai majan a majaw, mungdan lahkawng shada da n kam hkat, n ju n dawng myit rawng lai wa sai raitim, majan ngut sai hpang manang kaja byin mat sai sha n-ga, myit rum jinghku tai let, bungli arau jawm galaw lu ai madang de du wa lu saga ai. Nanhte Japan amyui masha ni hpe tsun sadi jaw mayu ai lam nga ai. Labau sara ni tsun chye ma ai- “labau gaw shawng na zawn bai nhtang kayin du wa chye ai” (History repeats itself) ndai matsun ga hpe n hkupla na matu tsun shadum mayu nngai, anhte a ban prat hpe lai wa sai labau, lai wa sai ten anhte a jiwa ni shut ai labau hking htawng e makai da lu na n rai. Anhte a kashu kasha ni aban prat hpe gaw laklai shai ai labau jaw nna gawgap ya na re, ngu Shinzo Abe hpe jahta dan wu ai. (Time, June 13, 2016.P.21) dai aten anhte Wunpawng amyui sha ni tsaban 21 Panglung zuphpawng galaw ai hpe, TV kaw nna adan aleng mu lu saga ai. Lai wa sai langai lang na pang lung labau hpe bai nhtang kayin mu mada na hpe myit mada ai zuphpawng n byin

u ga; langai lang na pang lung labau e gyit hkang da hkrum ai mung masa a hkinghtawng kaw na lawt lu ai amyui byin tai na hpe shingran jawm mu saga.

(e) Tsaban 21 pang -lung zuphpawng hpe shata 6 laman bai galaw na re, ngu tsun ndau ai hpe anhte yawng chye na lu saga ai. Shingrai nna dai zawn matut galaw na Panglung zuphpawng a matu, anhte Kachin Wunpawng ni langai hte langai gara hku shing -ran mu ga ta? Karai Kasang ndai zuphpawng hpe teng sha madi shadaw ya u ga, akyu hpyi lawm na kun? Ndai masing hte Yawshu hte Hkaleb a sumtang gaw “Shanhte hta makawp maga na n nga malu ai, anhte hpang de chyawm gaw, Yehowa nga nga ai” ngu na rai nga ai. Shingrai yang, “ ngu ai gaw kadai hpe rai ta?” Anhte hpang de chyawm gaw ngu ai gaw kadai rai ga ta?

(f) Matu Dim Mungga

Masha law ai hpang maga (majorrity) tsap nna dawdan ai lam gaw teng man ai, jaw ai, hkup la mai ai ngu ai Federal Democracy hpe anhte Kachin wunpawng myu sha ni myit hkrum let anhte a shawng lam mung masa hpe gawgap na rai kun? (Shing nrai) masha nlaw ai hpang maga (minority) tsap let raitim, anhte a hpang maga de chyawm gaw, Yehowa nga nga ai, ngu ai hpe myit hkrum let anhte a shawng lam mung masa hpe gawgap na rai kun? Ndai aten hta chyum masa, Karai masa ningmu hte mungmasa a mabyin ni hpe kaga ga di, garan ginhka let dawdan hparan ai hku n re ai sha, galoi mung arau sha, chyum laika hpe mung hti let mahkri shawn, mahtai tam, akyu hpyi ai hku nna anhte a shawnglam mungmasa hpe gawgap sa wa saga law.

Yehowa a amyui sha hkrum lam hta,

**Rev. Dr. N-Gan Tang Gun
WMR- Ninghpum Salang,
Myitkyina.**

October Shata Kaw Nna December Shata Laman Byin Lai Wa Ai Gasat Gala

MASAT (1) DAP BA KATA NA GASAT GALA

Dec.16ya 7:31Am to 7:50Am

KIA Masat (1) Dap Ba, Masat (4) Dap Dung Ulawng Yang mare kaw Myen hpyendap ni kaw n Jet nbungli (2) hte bawm wa jahkrat bun ai sha n-ga Au Ra Yang kaw mung bawm (2) wa jahkrat bun ai, hkying (9:15)Am kaw nna hkying (9:25)Am laman Kaba Maw KIA hpyendap maga de mung Myen hpyen hpyen Jet nbungli (1) hte bawm (2) sa jahkrat nna hkying (10:15)Am aten hta Jet hte bai sa htim gap ai.

MASAT (2) DAP BA KATA NA GASAT GALA

Oct (4) ya shani

KIA Masat (2) Dap Dung gingra hta Myen Hpyen Dap Dap Nu (99) kata na hpyen hpung ni Kawng Sa Bum de laknak kaba gap bun nhtawm htu shadut lung wa ai majaw KIA hpyen hpung ni hte numdaw (2) lang gasat gala najan byin ai. (3:30)pm aten daram hta Mi-35 gasat gala helicopter (2) hte sa htim gap ai.

Oct.20 ya 5:00Pm

KIA Masat (2) Dap Ba, Masat (14) Dap Dung ginra, Hka Da Zup kaw du nga ai Myen hpyen dap Hk.L.Y (279) na hpyen hpung ni KIA myutsaw hpyen hpung ni nga ai shara maga de 81MM hte (2) lang gap ai.

Nov.9ya 6:00Am

KIA Masat (2) Dap Ba, Masat (6) Dap Dung ginra Hpkant lam, Mugong hte Ka Maing lapran Lagat Yang kaw Myen hpyen hpung ni KIA myutsaw hpyen hpung ni nga ai shara de htim gasat lung wa ai majaw gasat poi byin ai.

Nov. 9ya 7:00Am

KIA Masat(2)Dap Ba, Masat (6) DapDung ginra, Lagat Yang mare Dingsa kaw Myen hpyen dap Hk.L.Y(261) dap na hpyen n-gun 30 daram nga ai hpyen hpung ni hte KIA shawnglam hpyen hpung ni gasat gala majan byin ai.

Nov.11ya 11:30Am

KIA Masat (2) Dap Ba, Masat (6) Dap Dung ginra, Mana Maw kaw du nga ai Myen hpyen hpung ni Woi Bum maga de lanak kaba (3) lang gap bang ai.

Dec.1ya 7:00Am

KIA Masat (2) Dap Ba, Masat (6) Dap Dung ginra, Nam Ya kaw Myen hpyen ni hte KIA hpyen hpung ni gasat gala majan byin ai.

Dece.1ya 1:35Pm to 1:45Pm

KIA Masat (2) Dap Ba, Masat (6) Dap Dung ginra, Hkum Tsai Zup makau kaw shamu shamawt hkawm nga ai Myen Hpyen Dap Hk.M.Y (426) Dap Na hpyen hpung ni hte gasat gala majan byin ai. Dai shara hta Lu Yang kaw nga ai tai hpyen hpung ni 60MM hte (5) lang gap ai.

Dec.11ya 8:30Pm

KIA Masat (2) Dap Ba, Masat (6) Dap Dung, Hpakant Byuha Kawng kaw nga ai Myen hpyen hpung ni Ta Mahkan maga 120MM (2) lang gap ai.

Dec.16ya 2:00Am

KIA Masat (2) Dap Ba, Masat (6) Dap Dung, Ding Nyin Kawng kaw du nga ai Myen Hpyen Dap Hk.L.Y (102) na hpyen hpung ni Hpa Lai Bum hte Anang Pa maga laknak kaba hte (3) lang gap bang ai.



MASAT (3) DAP BA KATA NA GASAT GALA

Oct 18 ya 10:20Am

KIA Masat (3) Dap Ba, Masat (15) Dap Dung ginra Loi Ying makau Prang Bum kaw du nga ai Myen Amyawk Dap (320) kaw Sik Saw Bum maga de 60MM hte (5) lang gap ai.

Nov.21ya 7:00Am

KIA Masat (3) Dap Ba, Masat (27) Dap Dung,, Mung Hkawng kaw Hka Le Pa maga gale pru wa ai Myen hpyen dap Hk.M.Y (521) na hpyenhpung ni hte KIA hpyenhpung ni Wa Lu Pa lawu Buk Tai Kawng mayan kaw kalang, Hka Pra Hka hte Jau Wang Hka Zup, Na Bu Yang kaw kalang, Laika Hka Hku kaw kalang gasat gala majan byin ai, shana hkying 8:30 pm daram hta Gawk Ngu Yawng kaw nga ai Myen hpyen dap Hk.M.Y (602) na hpyen hpung ni hte KIA Masat (28) Dap Dung na hpyen hpung ni hpe htim gasat wa ai majaw numdaw mi bai gasat gala majan byin ai.

Nov.21ya 8:00Pm

Masat (3) Dap Ba Masat (27) Dap Dung ginra Gok Ngu Yang kaw Hk.M.Y (602) ni hte

gasat gala majan byin ai hte KIA Masat (5) Dap Ba Masat (3) Dap Dung ginra Gara Yang hte Awng Ja lapran Gase hka makau kaw gasat gala majan byin ai.

Nov.23ya

KIA Masat (3) Dap Ba, Masat (27) DapDung Ginra Gawk Ngu Yang kaw nga ai HK.M.Y (602) hpyen hpung ni hpe htim gasat majan galaw ai kaw tai hpyen ni yawng hprawng yen mat ai. KIA hpyen hpung ni kaw n hkan shachyut shagrawt ai kaw Loi Jau, Loi Jawm Bum pawt mayan hku Helicopter Gunship lahkawng hte gap gasat garum ya nga ai.

Nov.24ya 1:00pm

KIA Masat (3) Dap Ba, Masat (1) Dap Dung, Man Je Tai Dap Hk.M.Y (319) na hpyen hpung ni Pa Taw maga laknak kaba (3) lang gap bang nhtawm hkying (2:15)Am aten Tai Dap Hk.L.Y (47) ni laknak kaba (2) lang bai gap ai.

Nov.24ya 9:45Am

KIA Masat Masat (27) Dap Dung, Gawnk Ngu Yang hta KIA hpyen hpung ni hte Tai Hk.M.Y (602) na hpyen hpung ni gasat poi

Page 9 de...

October Shata Kaw Nna December Shata Laman Byin Lai Wa Ai Gasat Gala



byin nga ai shara de Jet Fighter (2) sa htim gap ai hpang, hkying (4:30)Pm aten Gashawt maga na lung wa ai Tai Hk.M.Y (391,521) na pawngpawm hpyen hpung ni hte KIA hpyen hpung ni Mahtek lahta Shadan, Sama kaw numdaw mi bai gasat gala majan byin ai. Dai gasat poi byin ai Gawk Ngu Yang maga de hkying (5:50)Pm ten Tai ni 60MM hte (3) lang gap ai sha n-ga MG-42 ni hte mung gap ai.

Nov.;24ya

KIA Masat (3) Dap Ba, Masat (27) Dap Dung ginra, Gawk Ngu Yang kaw Tai nbungli (3) lang da bat nna wa htim gap gasat ai.

Nov.25 ya 9:45Am to 11:50Am

KIA Masat (3) Dap Ba, Masat (27) Dap Dung, Balawng Dingsa hte Kai Htik kaw du nga ai Tai ni Gawngu Yang maga de 120MM (4) lang gap ai, Bum Pri Bum mayan shamu shamawt hkawm ai Tai Hk.M.Y (319) na hpyen hpung ni hte gasat gala majan byin ai.

Nov.25ya 9:40Am

KIA Masat (3) Dap Ba, Masat (27) Dap Dung ginra Gawk Ngu Yang, Nam Hka Bum mayan kaw du shang wa ai Tai hpyen hpung ni hte KIA hpyen hpung ni laja lana gasat gala majan byin ai.

Nov.29ya 9:30Pm

KIA Masat (3) Dap Ba, Masat (15) Dap Dung ginra Dum Bau Bum kaw nga ai Tai ni hta KIA Hpyen Dap maga de laknak kaba (2) lang, MG-42 hte (10) jan lang gap ai.

Dec.1ya 11:50Am to 2:10Pm

KIA Masat (3) Dap Ba, Masat (27) Dap Dung ginra, Kai Htik kaw nga ai Myen hpyen hpung ni Nam Mak Zup grup yin de 120MM hte (5) lang gap bun ai.

Dec.3ya 1:00Pm

KIA Masat (3) Dap Ba, Masat (12) Dap Dung ginra, Ba H pang hte Nam Ngawn lapran na KIA Hpyen Dap hpe Tai ni Nbungli hte gap gasat ai.

Dec.5ya 4:30Pm

KIA Masat (3) Dap Ba, Masat (27) Dap Dung, Shing Teng kaw du nga ai Myen Hpyen Dap Hk.M.Y (521) dap ni Nam Maw Pa maga 60MM hte (4) lang gap bun ai.

Dec.16ya 2:22Am to 3:17Am

KIA Masat (3) Dap Ba, Masat (15) Dap Dung, Sinlum Bum kaw nga ai Myen hpyen hpung ni Na Ru Bum hte Au Ra mare lapran kaw 105MM hte (5)

lang gap bang nhtawm shani hkying (1:30)Pm hta Lagat Bum, Da Ga bum maga 105MM hte (3) lang gap ai, Dum Bau Bum kaw nga ai Myen hpyendap Laknak Kaba Dap Dung Masat (336) ni kaw nna mung December (16) ya jahpawt manap hkying (1:55)Am kaw nna hkying (3:30) Am laman Hpyi Di mare hte UdingBum maga 120MM hte (11) lang gap ai sha n-ga KIA Masat (21) Dap Dung, Da Gye Bum maga 120MM hte (4) lang gap ai hte dai shani hkying (1:30)Am aten Kawng Ra Zup maga mung 120MM hte (4) lang bai gap ai.

Dec.16ya 2:00Am

KIA Masat (27) Dap Dung, Maji Gung kaji kaw du nga ai Myen Hpyen Dap Hk.M.Y (438) na hpyen hpung ni U Lang Pa maga 81MM hte (2) lang gap ai.

MASAT (4) DAP BA KATA NA GASAT GALA

Nov.21ya 7:00Pm

KIA Masat (4) Dap Ba, Masat (8) Dap Dung ginra Nam Hkai maga kaw n lung wa ai Myen hpyen hpung ni hte tinang KIA hpyen hpung ni Man Loi kaw gasat gala majan byin ai hpang KIA Masat (9) Dap Dung Kuthkai maga kaw n lung wa ai Tank modo hpung ni hte hkying 12:50 daram hta Nam Um makau marau kawng kaw gasat gala majan byin ai .

Nov.24ya 10:30Am

KIA Masat (4) Dap Ba, Masat (9) Dap Dung, Nam Mwi Pa kaw KIA hpyen hpung ni hte Tai hpyen hpung ni gasat poi byin ai hpang, Kut Hkai maga kaw n lung wa ai Tai hpyen htaw modo (40) hpung ni hpe November (24) ya shani KIA Masat (8) Dap Dung na hpyen hpung ni Kut Hkai hte Man Bang mare makau kaw shingla gasat dat ai kaw n laja lana gasat poi byin ai. 11:40Am Kut Hkai maga kaw n lung wa ai Tai hpyen hpung ni hte KIA hpyen hpung ni Hpa Hkrip kaw

numdaw mi bai gasat gala majan byin ai.

Nov.24ya 10:50Am

KIA Masat (4) Dap Ba, ginra Nam Um Gawk Ngu Kawng kaw du nga ai Tai hpyen hpung ni hte KIA Masat (29) Dap Nawng Dap Dung Dung na hpyen hpung ni gasat poi byin ai hpang, hkying (1:50)Pm kaw nna hkying (3:25)Pm du hkra Tai Dap Nu (99) kata na hpyen hpung ni hte Nam Um lahta kaw numdaw mi bai gasat gala majan byin ai.

Nov.24ya 10:30Am

KIA Masat (4) Dap Ba, Masat (8) Dap Dung, Man Bang mare kaw n lung wa ai Tai modo (4) hpe KIA hpyen hpung ni shingla gasat dat ai kaw n gasat gala majan byin ai hpang, hkying (12:00) hta Nam Hpalun lai Mailoi grupyin kaw numdaw mi kalang bai gasat gala majan byin ai.

Dec.2ya 11:15Am

KIA Masat (4) Dap Ba ginra kata Kut Hkai kaw n lung wa ai Myen Hpyendap Hk.L.Y (45) Dap na hpyen hpung ni hte KIA Masat (8, 39) Dap Dung pawngpawm hpyen hpung ni Nam Hpalun, Hu Nawng makau hte Lung Htawn Yang kaw gasat gala majan byin ai.

Dec.6ya 2:00Pm to 3:30Pm

KIA Masat (4) Dap Ba, Masat (9) Dap Dung, 105 Mile kaw n yu wa ai Myen Hpyen Modo hpung ni hpe KIA Masat (8) Dap Dung na hpyen hpung ni Nam Gut hte Hu Nawng lapran, Nam Tun kaw hkap shingla gasat dat ai hpang, Yung Ngaw Htam lamun kaw numdaw mi gasat gala byin ai.

Dec.13ya 12:30Pm

KIA Masat (4) Dap Ba, Masat (8) Dap Dung, Shu Hkin Ta hte Namphalun lapran kaw

October Shata Kaw Nna December Shata Laman Byin Lai Wa Ai Gasat Gala



Kut Hkai kawn pru wa ai dap mying nchye ai Myen hpyen hpung ni hte KIA hpyen hpung ni gasat gala majan byin ai.

Nov.21ya

Kachin Sub State ginra de Tank Modo lung wa ai ni hpe Nam Um mare makau, marau kawng kaw na KIA Masat (9) Dap Dung ni shingla gasat ai. Mung Gu ntsa bum, Man Jak ngu ai shara kaw Helicopter Gunship lahkawng hte shana de hkying (4:00)Pm aten du hkra gap gasat ai.

MASAT (5) DAP BA KATA NA GASAT GALA

Nov.13ya 2:00Pm

KIA Masat (5) Dap Ba, Masat (3) Dap Dung ginra Dingga Mare grup yin hkan shamu shamawt chyinglau hkawm nga ai Myen Hpyen Dap Hk.L.Y (29) na hpyen hpung ni hpe KIA masat (3) Dap Dung na myutsaw hpyen hpung ni shingla gasat gala majan byin ai.

Dec.7ya 12:05Pm

KIA Masat (5) Dap Ba, Masat (23) Dap Dung ginra, Laja Yang Masen Kawng Kaw nga ai Myen hpyen hpung ni Lawa Yang maga MG-42 hte (5) lang gap ai.

Nov. 13ya 2:00Pm

Dabak kaw du nga ai Myen Hpyen Dap Masat (376) Amyawk Dap ni KIA Lai Hpawng maga de 105MM laknak kaba (4) lang gap bun nhtawm Sama Lam numshe kaw nga ai Myen hpyen Hpung ni kaw nna mung 105MM ngu maram lu ai laknak kaba hte (4) lang gap ai.

Dec.16ya 2:00Am to 3:54Am

KIA Masat (5) Dap Ba, Masat (24) Dap Dung ginra Daw Hpum Yang, Hkang Kai Bum kaw du nga ai Myen Hpyen Dap Hk.L.Y (142) na hpyen hpung ni Kum Ba Yang maga de laknak kaba (11) lang gap bang ai. (2:16) Am kaw nna (2:36)Pm laman Bum Re Bum kaw nga ai Myen hpyen hpung ni KIA Masat (24) Dap Dung ginra maga de laknak kaba (13) lang, Tsin Yu Bum maga (3) lang, Alen Bum, Shan Tawk Bum maga (3) lang, KIA Masat (18) Dap Dung ginra maga 105MM ngu maram lu ai laknak kaba (3) lang, Lawa Yang maga (2) lang, Naw Hpyu Bum maga kalang, Bum Re Bum kaw du nga ai Myen hpyen hpung ni Tsin Yu Bum maga 120MM hte kalang gap ai.

Dec.17ya 7:30Am

KIA Masat (5) Dap Ba, Masat (3) Dap Dung, Lai Hpawng hpyendap de Myen hpyen hpung ni laknak kaba hpan hkum hte matut manoi gap bun nna, shani

hkying (12:00)Pm ten Law Hkum maga hku htu shadut lung wa ai Myen hpyen hpung ni hte KIA hpyen hpung ni laja lana gasat gala majan byin ai.

MASAT (6) DAP BA KATA NA GASAT GALA

Oct4ya 5:00Pm

KIA Masat (6) Dap Ba, Masat (2) Dap Dung ginra Daknai maga kaw nna lung wa ai Myen Hpyen Dap Dap Nu (99) kata na hpyen hpung ni Zai Nye Bum de htu shadut lung wa ai majaw gasat gala majan byin ai.

Oct 11ya 6:00Am

KIA Masat (5) Dap Ba, Masat (3) Dap Dung ginra Dingga hte Sut Hkawng mare maga hku htu shadut lung wa ai Myen hpyen hpung ni hte gasat gala majan byin ai hpang (10:00)Am aten daram kaw nna Jet Fighter nbungli (2) hte Lai Hpawng maga wa htim gap nna lagaw dap ni mung htim gasat wa ai majaw gasat gala majan byin ai.

Oct 18ya 10:20Am

KIA Masat (6) Dap ba, Masat (36) Dap Dung ginra de shang shamu shamawt chyinglau hkawm ai Myen Hpyen Dap Dap Nu (99) kata na hpyen hpung ni hte KIA myutsaw hpyen hpung ni gasat poi byin ai hpang shani hkying (1:30)Pm hta mung Hpawng Seng hte Bang Sai lapran Nam Yang kaw numdaw mi bai gasat gala majan byin ai.

Oct.21ya 10:20Am

KIA Masat (6) Dap Ba, Masat (36) Dap Dung ginra hta Nbaw kawn Nam Tau yu wa ai lam, Loi Lem mayan kaw shamu shamawt chyinglau hkawm ai Myen hpyen dap Hk.L.Y (417) na hpyen hpung ni hte KIA Myutsaw hpyen hpung ni gasat gala majan byin ai.

Nov.4ya 9:00Am

KIA Masat (6) Dap Ba, Masat (36) Dap Dung ginra de shang chyinglau hkawm nga ai Myen Hpyen Dap Hk.M.Y(113) Dap na n-gun (80) daram nga ai hpyen hpung ni hte KIA hpyen hpung ni Man Kawng mare kaw gasat gala majan byin ai.

Nov.6ya 4:00Pm

KIA Masat (36) Dap Dung ginra Mungbaw, Nam Hkawng Bum maga hku htu shadut lung wa ai Myen Hpyen Dap, Dap Nu (99) kata na hpyen hpung ni hpe KIA Masat (36) Dap Dung hpyen hpung ni gasat gala majan byin ai.

Nov.7ya 6:00Am to 10:30Am

KIA Masat (6) Dap Ba, Masat (36) Dap Dung ginra de htu shadut lung wa ai Myen Hpyen Dap Dap Nu (55,99) na pawnghpawm hpyen hpung ni hte KIA myutsaw hpyen hpung ni Yi Hku Bum mayan kaw gasat majan byin ai.

Nov.8ya 8:00Am

KIA Masat (6) Dap Ba, Masat (36) Dap Dung ginra Munggu Ginwang, Namtau Ningthtawn, Loi Jaw Bum mayan kaw shang shamu shamawt chyinglau hkawm nga ai Myen Hpyen Dap, Dap Nu (99) npu, Hk.M.Y (113) dap na hpyen hpung ni hte gasat gala majan byin ai.

KIA Masat (6) Dap Dung ginra Labang kahtawng lup wa kaw du nga ai Myen hpyen dap Hk.M.Y (216) na hpyen hpung ni Laika Galai maga de htim gasat lung wa ai majaw shingla gasat gala majan byin ai.

Nov.21ya

Munggu, Hpawng Seng, Man Jak ginra, Man jak bum hta MNDAА hpyen hpung ni hte Myen hpyen hpung ni gasat poi byin ai, shani hkying 12:40 dalam kawn gasat poi byin ai shara ni hta Myen hpyen Hellicopter (2) wa gap gasat lawm ai. Shana hkying 4:15pm aten dalam hta mung Hellicopter (2) hte numdaw mi bai sa htim gap ai.

Nov.23ya 8:15Am

KIA Masat (36) Dap Dung hte Ku Gang MNDAА pawng hpawm hpyen hpung ni Nam Hpye Mare makau kaw Hk.M.Y (14) hpyen hpung ni hte gasat gala majan byin ai.

Nov.23ya 6:45Am

KIA Masat 6 Dap Ba ,Mung Myit Sinli ga Pu Wang hte Hpawng Seng Mare lapran kaw Myen hpyen dap Dapnu 99 hpyen hpung ni hte KIA Masat 36,38 Dap Dung hpyen hpung ni gasat gala majan byin ai.

Dec.12ya 9:00Am

KIA Masat (6) Dap Ba, Masat (2) Dap Dung, Mung Hawm hte Bang Hpik lapran kaw KIA Masat (6) Dap Ba Zai Ladat hpyen hpung ni hte Myen Hpyen Dap Dap Nu (33) kata na hpyen hpung ni ang katut gasat gala majan byin ai. Dai gasat poi byin ai shara hta shani hkying (12:00)Pm kawn Myen hpyen Helicopter (2) hte numdaw (3) lang da bat nna sa htim gap gasat ai sha n-ga Mung Ji Byuha kawng kaw nga ai Myen hpyen hpung ni 105MM hte (16) lang gap bun ai.

Nov.21ya 6:40pm to 7:50Pm

KIA Masat (36) Dap Dung, Mai H pang Myen hpyen dap hpe KIA hpyen hpung ni htim gasat gala majan byin ai.

Dec.16ya 9:50Am to 10:10Am

KIA Masat (6) Dap Ba, Masat (36) Dap Dung, Hpai Kawng hte Kawng Sahti lapran shamu shamawt hkawm ai Myen hpyen hpung ni hte KIA Masat (36) Dap Dung, Dap Kung (5) na hpyen hpung ni ang katut gasat gala majan byin ai.

MASAT (8) DAP BA KATA NA GASAT GALA

Dec.7ya 1:20Pm to 3:40Pm

KIA Masat (8) Dap Ba, Masat (5) Dap Dung ginra, Da Wai mare de htu shadut lung wa ai Myen Hpyen Dap Hk.L.Y (36,228) na hpyen hpung ni hpe KIA Masat (5) Dap Dung na hpyen hpung ni hte ABSDF (NB) pawng hpawm hpyen hpung ni shingla gasat majan byin ai.

Dec.7ya 1:50Pm

KIA Masat (8) Dap Ba, Masat (5) Dap Dung, Da Wai mare hta Myen hpyen dap Hk.L.Y (228) na hpyen hpung ni

gale pru wa ai majaw KIA hpyen hpung ni hte gasat gala majan byin ai.

DAP NAWNG DAP DAP DUNG GINRA KATA NA GASAT GALA

Dec.16ya 2:10Am to 2:30Am

KIA Dap Nawng Daju, Masat (256) Dap Nawng Dap Dung ginra, Gang Dau Yang kaw du nga ai Myen hpyen hpung ni grup gra de 105MM (6) lang gap bang ai sha n-ga hkying (3:29)Am ten Mai Sak Pa maga de 105MM kalang gap bang ai .



SHADIP JAHPANG (ACHUK ACHAR)


Sinpraw Shagawng

Shadip Jahpang (Achuk Achar) ngu a Ga Hkaw hpe anhte tsun shaga sung lang nga ga ai. Shadip Jahpang ngu ai gaw Daru Magam lu ai ni lang ai Ahkang Aya (Anar) hpe ngu ai re. Shadip Jahpang a lam hpe tsun gawn wa yang Daru Magam hte seng ai hpe shawng tsun hkai ra na ga ai. Daru Magam Ahkang Aya hpe shawng madu lang hpanng wa ai wa gaw "Ninggawn wa Magam" ngu ai wa re nga ma ai. Wunpawng Amyu sha ni gaw Ninggawn wa Magam a Maumwi Mause, Maubung ni hpe na chye da chyalu hkrai rai nga ga ai. Ninggawn wa Magam a lam hpe galu galang tsun hkai n ra na sai.

Ninggawn wa Magam gaw, Chyanun yan Woi Shun a kasha, Chyanun yan Woi Shun gaw Kasha Ninggawn Wa Magam hpe shinggyim Masha ni hpe Tu mi tu, Hkrung mi hkrung yawng hpe Uphkang jum hpajang na matu Ahkaw Ahkang, Ahkang Aya jaw ya sai. Ninggawn wa Magam gaw dai Ahkang Aya hte woi awn sa wa ai.

Shing rai woi awn uphkang ai wa tai sai re majaw, Ra rawng ai masha ni, shading sharai ra ai masha ni, Tara nhkan ai masha ni hpe Daru sharin shaga, Shading sharai ai lam galaw wa sai. Dai zawn woi awn Uphkang ai ni gaw ra ai hta hkan nna Daru sharin ai Lailen ni ban hte ban lang hkrat wa ai. Hpang daw hta Uphkang woi awn ai ni hpe "Daru wa wa re ai wa" ngu nna Uphkang hkam ai masha ni tsun shamying wa ai. Aten na wa ai shaloi, Daru wa wa re ai wa kaw nna, Daru ai wa, Daru wa kaw nna Du wa, (Daru wa wa re ai wa Du wa) ngu nna grau manu ai hku tsun shaga lang sa wa sai.

Daru wa wa re ai wa (or) Daru sharin la lu ai wa gaw, Asak kaba ai wa, Grau chye grau chyang ai wa, Grau myit-su myit kup ai wa, Ninggun grau ja ai wa, Tara grau



hkan sa ai wa chyu sha kaga ni hpe Daru lu ai wa rai nga ai. Ma kaji langai asak kaba sai Salang langai ngai hpe ra rawng ai lam hta sharin shaga(or) Sadi jaw ai ngu ga, Dai ma gaw salang wa hpe grai Daru wa ai ngu kadai n tsun ma ai. Uphkang ai wa, Grau myit su ai wa e Daru ai hpe she "DARU AI" ngu tsun ma ai. Dai majaw, "DARU" ngu ai gaw ningtsa kaw nna n'pu de yu hkrat wa ai Ga lachyum re. Karai Masa hku yu yang Karai Kasang kaw nna yu hkrat wa ai Ahkang Aya rai nga ai.

Ahkang Aya ngu ai gaw, Shabyin lu ai, Galaw lu ai, Dawdan lu ai atsam hpring tsup ai Ga Lachyum re majaw "MAGAM" ngu ai Ga hkaw bai jat nna tsun shaga yang "DARU MAGAM" ngu bai tsun shaga wa ai. Dai majaw Magam ngu ai gaw Madang tsaw ai (Grade) Ga hkaw re. Dai re ai majaw, Ninggawn wa Magam, Daru Magam, Myit Magam, Ning-sang Magam, La Gam, Magam Jinghku ngu nna tsun shaga lang wa ai.

Lahta e tang madun da ai Daru Magam Ahkang Aya hpe lang ai ni hpe Du Wa ngu jawm hkungga saga ai. Dai Du

Wa ni gaw Gumchying Gumsa Du ni rai nga masai. Gumrawng Gumtsa lailen hte Uphkang woi awn ai ni hpe mung Du Wa ngu saga ai. Dai Gumrawng Gumsa Du, Gumchying Gumsa Du ni gaw tinang a Uphkang gaiwang Lamu Ga hpe masat la ai hku nna jarit kaw Shadip ngu ai masat Lup da chye ga ai. Shadip lup ai shaloi, Tinang jaw jau ai Nat Gumgun Gumhpai ni hpe matan nna n shawp ai shing gan Nat chyasam ni n du shang hkra Gumgun Gumhpai Nat hpe jarit madun ai lam mung re. Shinggyim masha maga hku nna mung Uphkang Jarit masat la ai lam re. Dai lailen hpe Du ni yawng galaw ma ai. Du langai hte langai dai Shadip lup ai jarit hpe hkungga masat masa tawn hkat ma ai. Shadip tawt nna Yi hkyen, Shan hkui sha, Manu dan ai rai ni sa hkra wa yang majan gasat hkat wa ai madang du wa ai re.

Shadip lup ai lam gaw, Daru Magam Ahkang Aya ka-up na gaiwang masat da ai lam re. Anhte a ginru ginsa yu hkrat wa ai shaloi Kaji Kawa Du ni gaw shanhte kabye du ai Lamu ga hpe n man hkra Du langai hte langai Lamu Ga garan madu

uphkang yu wa ai re. Shing rai Kaji Kawa Du ni Shadip Lup da nna Uphkang nga ai Lamu Ga ni hpe Mungdan Shanglawt Daidaw wa ai aten hta Pawng hpawm Gumhpawn dat nna "KACHIN STATE" ngu Masat shagrin da ai re. Shing rai Shadip lup ai ningpawt lamu ga ngu ai lachyum hku nna, (Shadip Jahpang) ngu ai re.

Wunpawng Mungdan Shanglawt hpung kaw nna ningnan rawt malan wa ai ten Gumchying Gumsa lailen hpe dawm kau mat wa ai re. Lachyum gaw Uphkang ai lailen hpe mung dawm galai kau ai hte Du magam ni a Daru Magam Shadip Jahpang Ahkang Aya ni hpe Shanglawt Asuya a lata de dawm kahkyin dat ai lam re. Dai rai nna, Wunpawng Mungdan Shanglawt Hpung a Pandung shadaw gaw "AWM DAWM SHANGLAWT NNA MUNG SHA-WA HTA SHADIP JAHPANG NGA AI WUNPAWNG GUMRAWNG GUMSA MUNG DAN HPE GAW SHARAWT SHANGANG SHAGRIN DA NA" ngu ai re. Lam mi gaw Mungdan a Daru Magam

Page 14 De.....

AMERICA MUNG DAN A NO. (45) GUMSAN MAGAM AYA GUNHPAI NA SUT DU KABA DONALD TRUMP

Gauri Shagawng



Amerikan gumsan magam ra lata poi hta Democrat Pati gawng malai Hilary Clinton hpe dang la lu ai New York Muklum na sut du kaba Donald Trump gaw du wa na 2017 January shata (20) ya shani hta tara shang Amerikan Gumsan Aya magam lit gun hpai sa wa na re hpe chye lu ai.

1946 shaning hta New York muklum kaw shangai ai Donald John Trump gaw sut hpaga ninghkring kaba re sha n-ga shi a madang tsaw ai nga sat nga sa lam hte ading tawk tsun shaga chye ai masha re majaw mying gumhkawng ai sut hpaga la langai tai wa lu ai re, Trump gaw sut hpaga magam bungli amy hpan (500) dalam galaw nga ai hpe chye lu ai, Amerika mungdan hta dum nta gawgap shap/dut hpaga galaw ai Trump Organization Company a madu re sha n-ga Mungdan law law hta Hotel, Casino hpaga bungli galaw nga ai Trump Entertainments Resort hpe woi gaw de hpang ai wa mung re, grau nna mying gum hkawng wa ai lam langai gaw NBC Channel kaw shapoi ai The Apprentice reality show kaw announcer galaw ai sha n-ga Miss Universe, Miss USA, Miss Teen USA Beauty tsawm shayi shingjawng poi lamang

woi galaw ai madu mung re hpe chye lu ai.

Sut Du kaba Donald Trump gaw lai wa sai 1988 shaning hta Taj Mahal Casino hte Resort International company na hpaga bungli a majaw ja gumhpraw yawng ngu na dalam sum machyi hkrum mat ai sha n-ga gumhpraw hka kahtap gala kap hkrum mat ai majaw shi a nbungli Airline du hkra dut sha kau ra mat ai re, 1989 shaning hta tara rung kaw Trump hpe sut masa hkrat sum masha hku masat kau ai raitim shi a sut hpaga machyoi hpaji hte hka ni hpe yawng lu shaprai kau nhtawm sut hpaga lam hta bai awngdang rawt jat wa ai re, Forbs magazine kaw Trump a sut gan ja gumhpraw manu yawng US Dollar Wan hkying (4.5) dalam manu nga ai lam tang madun da ai raitim Trump gaw shi a sutgan manu yawng US Dollar Wan Mun mi dalam nga ai lam tsun ai.

Amerikan Mungdan Gumsan Magam ra lata poi shang shingjawng ai hta Donald Trump gaw "Make America Great Again" ngu ai lashum ga hte shawa ara hkaw tsun ai lam galaw ai sha n-ga Amerikan Mungdan shimlam policy,

Maigan lam policy, Sut hpaga policy hte seng ai lam ni hpe Amerika mung shawa a kraw kata chyat rawng nga ai ga si ga ngau ni hpe ading tawk tsun shapraw dat ai majaw ya na zawn Amerikan mung shawa ni shi hpe grau madi shadaw wa ai re nga nna Mung masa machyoi ninghkring ni maram da ma ai.

2009 shaning hta pru wa ai "Authoritarianism and Polarization in American Politics" ngu ai laika hta 9/11 mabyin manghkang hpang Amerikan mungdan masha ni kaw tinang asak shimlam hpe grau nna myit sawn dinglik wa ai lam tang madun da ai sha n-ga 2008 shaning Amerika mungdan na sut masa mawru hta Amerikan Mungdan masha Wan lam bungli nlu mat ai mabyin a majaw Mung shawa ni kaw mungdan sut hpaga lam a ntsa grau myit yak wa ai re, Amerikan mung shawa ni kaw tinang asak shimlam, nga sat nga sa lam hpe myi moi na hte maren ra sharawng wa ai majaw tawk hprut dawdan gwi ai, shingkang shingwang hte woi-awn lu ai ningbaw ningla hpe ra sharawng nga ai aten Trump paw pru wa ai re nga nna Amerikan mung masa maram masam nga ai

ni tsun ma ai.

Trump gaw ra lata poi shang shingjawng na matu shawa ara hkaw tsun hkawm ai shaloi, mungkan ting tsun garu nga ai shi a policy ni gaw Amerikan Asuya kaw Muslim masha ni hpe labau atsawm nlu jep chyoi shi yang mungdan kata n-shang shangun na lam, Mexico mungdan na kani nanghpam htaw ginlen lam hpe dan di kau lu na matu Mexico Mungdan jarit mayan yawng hta shakum bungku kum pat kau na lam, Amerika mungdan hta du nga ai buhtawt masha ni hte seng ai lam, Maigan mungdan hta shang achya nga ai majan policy ni hpe bai dinglik yu na lam, Miwa Asuya kaw Yuan gumhpraw manu hpe masing nga nga hte dip gasup nga ai lai ladat ni hte seng nna tsun da ai sha n-ga Obama Asuya a Trans-Pacific Partnership ngu ai sut masa policy hpe mung ja ja tsun dinglun ai lam nga ai re hpe chye lu ai.

2016 December (8) ya shani hta galaw ai Amerika Gumsan Magam ra lata poi hta Republican party gawng malai shang shingjawng ai Donald Trump gaw masat amat (306) hte Hilary Clinton hpe tsep kawp dang kau lu ai re, 2017 January (20) ya shani hta Donald Trump kaw nna Amerika Mungdan a Gumsan aya hpe tatut gun hpai sa wa na re, Amerika Mungdan na mung masa, sut masa lam gaw mungkan ting hte ginggun nga ai re majaw ra lata poi garai n du shi aten Trump kaw nna Amerikan Mung shawa ni hpe tang madun tawn da ai Policy ni hpe kaja nan tup hkrak galaw sa wa na lam nga n-ga hpe mungkan ting myit shang sha let jawm ala yu nga ma ai.

Gauri Shagawng


MANANG A AYAK TINANG A AYAK

John

Shinggyin masha gaw manaw manang, hting-bu htingpyen makau grup yin wuhpung wuhpawng rau shada shamyet shanat nna nga pra ai rai nga ai. Rau galaw lu galaw sha, hkwi lu hkwi sha nna nga ai. Tinang manang wa hpe garum shingtau ai zawn manang wa mung tinang hpe garum shingtau nna nga ai.

Masha nkau mi gaw manang wa tinang hpe garum na sha ra ai, tinang kaw na manang wa hpe ndai mi garum yu na re! ngu nmyit ai, n kam ai, manang wa kaw magam bungli ji ga sa ai shaloi pyi lagawn lamawn rai ai, tinang a lai akyang hpe bai nhtang tai yang gaw tinang hpe rai nna dasang galaw ai hku hkam la ai ni law law nga ai.

Moi na salang ni tsun ai hta; hkrup ga mung la, mani ga mung la, sha ga mung la ra ai nga ma ai. Tinang a myi kata na ninghpu tinang hkrai n mai shaw kau ai, tinang a kara tinang hkrai n lu zen ai, manaw manang



gaw grai ahkyak ai, htingbu wa a nta wan hku wa ai shaloi tinang hte n seng ai ngu yu shalai nga yang, tinang a nta de mung hku kap wa mai ai.

Nta htingbu ngu ai gaw nta masha langai zawn rai nga ai. U, wa yam nga ni mung rau rem ai hte bung nga ai, dai majaw tinang nta u sat sha yang htingbu wa hpe shatmai matep sha gaw jaw sha ra ai, Htingbu dawn ai

ngu ai Jinghpaw ga nga ai.

Yak tim rau, pyaw tim rau jawm nga, shada garum madi shadaw hkat nna nga ai hpe htingbu kaja nga ma ai.

Shawng de Yu shabrang langai, ula tang gawng langai, bainam dingla langai, wa dawn langai gaw nta wang langai kaw sha jawm nga shajang ma ai. Ndai ni yawng gaw shinggyin masha ni hpe shamyet shanat

nna rau nga rau pra shajang nga ma yang lahpawt mi gaw nta madu jan gat kaw na Yu hkam chyinghtep langai mari lawm wa ai hpe yu shabramng wa mu hkrup dat ai majaw Yu shabramng wa myit kahpra mat nu ai, chyinghtep ndai gaw nye a matu she rai na sai, ngai lusha tam kasawk sha ai hpe nta madu ni nra sharawng nna ngai hpe gyam na matu she rai na sai ngu grai myit n pyaw ai hte chyinghtep hpe la kau ya matu myit nchyan shaw bang wa nu ai. Shi langai hkrai sha la zing kau na matu ladat gara hku mung n lu myit shapraw mat ai majaw ni nawn ai manaw manang ni hpe garum hpyi nna la zing kau ya na matu myit dawdan nu ai.

Shing rai shawng nnan Ula Tang Gawng kaw sa nhtawm, manang wa Ula Tang Gawng e nta madu jan gaw ngai hpe sat na matu chyinghtep langai la da nu ai, ngai n dum shami kasawk

Page 15 De....

SHADIP JHPANG (ACHUK ACHAR)

Shadip Jahpang Ahkang Aya gaw Wunpawng Mungdan Masha ni Madu ai, ngu ai lachyum re.

Shingrai Wunpawng Mungdan Shawnglawt Hpung gaw Mungdan masha ni a Gawng Malai tai nna tat sum kau ai Daru Magam Shadip Jahpang Ahkang Aya hpe mungshawa a lata de bai shadu lu hkra woi awn rawt malana ai lam rai nga ai. Rawt malan ai Magam bungli awngdang na matu Shanglawt Hpung gaw Daru Magam Shadip Jahpang Ahkang Aya lang nna woi awn sa wa ai re. Dai rai nna Magam Dap ni hta tsun shaga shamyang lang ai hta mung, Daru Magam, Shadip Jahpang, Ahkang Aya, Gumrawng Gumsa, Ningbaw

Kaba, Hpyendu Kaba, Du Jum, Du Wa, Uphkang Du, Hkamaja Du, Hpaji Du, Gawn Hkang Du, Yu Reng Du, Sut Du ngu nna shamyang lang nga saga ai. Dai gaw Daru Magam Shadip Jahpang a hkringhtawng rai nga ai.

Wunpawng Mungdan Shadip Jahpang gaw Wunpawng Mungdan masha ni a lata hta madu nga ra ai re. Munghpawm Mungdan na kaga amyau baw sang ni hta mung Shanhte a lamu ga hta shanhte Shadip Jahpang Madu na rai ma ai. Munghpawm ngu ai gaw Mungdan law law hpe Gumhpawm da ai re. Gumhpawm da nna Amyau langai ngai hpe ap kau ai mung n re. Ninggun grau ja na matu grau madang Rawt Jat na matu, grau ngwi pyaw na matu Ga sadi da nna Munghpawm

jawm hpawm da ai re. Rai yang grau chye chyang nna masha grau law ai Myen Amyu ni gaw Mungdaw ni a shadip Jahpang Ahkang Aya hpe magra jum kau ya ai hpe Amyu sha ni a ahkaw ahkang tat sum kau ai ngu tsun nga ga ai.

Yap rat hta, Rawt Malan Hpung ni gaw tawt lai ai Myen Hpyen Gumshen ai lailen lang ai Asuya hte Hpyen Dap hpe Rawt malan ninghkap shingla gasat ai shaloi Myen Asuya ni a Uphkang sairu hpe gasat hkra wa ai shaloi (Naing Ngan Daw Achuk Achar Anar ngu hti pa la de) nga nna tsun wa ma ai. Anhte a mungdan Shadip Jahpang hpe magra tek kau ya ai mahtang (Achuk Achar Anar) hpe hkra ai n rai na i? Tai

hpyen ni gaw anhte a Shadip Jahpang hpe magra tek la ai sha n-ga moi Gum chying Gumsa prat na zawn Shadip Jahpang hpe Hpya garan ayai kau ya na matu Anhte a kata Sumprat bang ai lam, Rudi Sam Amyu sha ni hpe mungdaw hpyi na ginjang tam shapraw ya ai lam ni gyin shalat nga ma ai.

Lahta e tang madun ai lam ni gaw, Shadip Jahpang ngu ai Ga hkum hte seng nna gindun mat wa ai Lachyum ni hpe ningtsa lam tang madun ai lam sha re. Ya prat na Mungmasa Hpungtang Hpaji ni hta matut Hka ja la yang grau dam lada hkum tsup ai hku mu lu na ga ai.

Sinpraw Shagawng

Page 12 Matut....

MANANG A AYAK TINANG A AYAK

Page 14 Matut....

hkawm ai kaw kalang n rai yang kalang gaw hkrup chyalu sha re,dai re majaw dai hpe an lahkawng ladat jawm shaw nna la kabai kau ya ngu garum sa hpyi nu ai.

Dai shaloi Ula Tang Gawng bai tsun ai gaw;manang wa e nang hpe ngai n kam garum ai gaw n re,nang mung ra ahkyak nna garum hpyi ai gaw rai na ndai, raitim ngai wa mahtang shani shagu ahpre hkrai ahpre nna she tam sha hkawm ra nga nngai. Nye kan lu hkru na matu yak yak hkak hkak she re,ngai aten lu jaw na n tai ai,nang byin mai ai hku she ladat shaw la nu ngu tsun ninghtang shabai dat nu ai.

Dai h pang yu shabrang gaw Wa kaw sa nhtawm mabyin tsun dan nna chyinghtep jawm la kau na matu bawngban wu ai.

Wa bai tsun ai gaw, manang wa e, nang ngai h pang maga nga nna mung myit yu u le, ngai gaw ndai kum da ai kata kaw sha rawng ra ai n mu nni? Ngai gara de mung n mai pru ai, madu ni jaw sha ai sha lu sha nna nga ai, nang tsun ai hte maren ngai lama hkan galaw lawm yang gaw malu masha hkrup sana n re, na a lam nang she hparan la sanu ngu tsun ninghtang kau nu ai.

Yu shabrang gaw ndai Wa hte mung bungli byin ai baw n rai sai,gara hku mi rai rai ndai chyinghtep gaw la nan la kau ra sai ngu myit nna Bainam Dingla wa kaw mabyin lam bai wa tsun dan nu ai. Hkau myit su e ndai nta kaw shamyet shanat nga ai anhte myithkrum myit ra hte shada garum shingtau hkat ai gaw kaja dik rai na re.Ya nye a matu tsang ra ai madang rai nga sai,dai hpe ladat rau jawm shaw nna la kau ya na di ga ngu tsun wu ai.

Bainam dingla wa bai tsun ai gaw, manang wa hpe n kam garum ai mung n re law, ya prat gaw shinggyim masha ni sun wang kum kau ai shara hkrai hkrai she rai mat sai, namlap langai di sha lu na matu pyi tsam mari she shakut hkawm ra nngai, ngai na kan jahkru lu na matu myit ru nna

n-gup mun pyi lau hpraw wa ai, ngai hpe myit hkum sharu jat et, ngu myit mi ahtum ngu tsun ninghkap dat u ai.

Yu shabrang gaw htingbu htingpyen manaw manang ni hpe gara hku mung garum n lu hpyi sai re majaw sadi sahka let hkawm sa nga pra nga nga yang lana mi na aten hta gaw,Htek nga ai sharat nsen langai mi lu na dat nna kajawng rawt tam yu ai shaloi shi tsep kawp n tau da ai sha chyinghtep hta lapu langai mi hkum kaang kaw matep noi nga ai hpe mu hkrup nu ai.

Dai lapu mung yu shabrang hpe gyam na matu shinggan kaw na lanyan mayun shang hkaw ai kaw hkrup katut sha ai relam dan leng ai re majaw,ya chyawm gaw ngai grai tsang nga ai chyinghtep hta nye hpyen hkrup sha nu ai le, hkrak sai, kaja sai, very good ngu kabu nga nu ai.

Chyinghtep gaw lapu e dun garawt shachyai ai majaw nta madu jan tawn da ai shara kaw na kaga de du mat sai.Dai lam nchye ai nta madu jan gaw shi a chyinghtep hta yu shabrang matep si sai shadu nna chyinghtep tawn da ai shara de sa yu ai shaloi matep hkrup nna pawt ning-yun nga ai lapu e lagaw kaw achye jung dat nna ja la ai ningtuk balen katsik bang dat ya hkrum ai majaw akajawng sha tsi rung de du mat ra nu ai.

Nta madu jan tsi rung rawng ai aten na wa sai re majaw shat lu sha mung lu n mu sha n mu rai lani hte lani lasi yawm she rai magang wa nga sai. Shingrai madu wa gaw shi grai tsawra ai madu jan hpe matsan dum ai myit,sha shangun mayu ai myit hte U hpa shadu ya na yaw, Uhpa gaw n-gun rawng ai, ya nang grai lasi wa sai, ngai grai yu matsan dum ai ngu tsun wu ai.

Madu jan mung Uhpa rai yang gaw sha na,grai hkut hkra shadu sa wa rit yaw ngu htet dat ai hte maren,nta na Ula Tang Gawng a du kaw nhtu hte atawk di kau nna hpunlum hte

malu nna mun atsai sha malu pun kau nga ai hpe shat gawk shangu jut shara langai mi kaw gyem yu nga ai yu shabrang wa gaw, mawk ya chyawm gaw Ula Tang Gawng wa hkrup nu ai le, jau jau ngai tsun ai shaloi chyinghtep la kabai kau ya ai rai yang dai lapu matep noi na lam n nga ai re wa, ngu shi hkrai tsun nga wu ai.

Nta madu jan tsi rung rawng nga ai re majaw madu wa gaw tsi rung hte nta, nta hte tsi rung kaw sha aten htum nga ra sai. Ja gumhpraw tam na aten n lu sai. Lu tam da ai ja gumhpraw mung lani hte lani htum ma magang nga sai. Lahpawt mi gaw Tsi Saranum langai sa wa nna tsi manu re ngu Voucher pa langai machyi masha a lata hta ap bang ya nu ai, dai shaloi Bainam dut nna gumhpraw bang na dawdan masai. Madu wa mung hkamja lam hta grau ahkyak ai kaga hpa n nga ai, sutgan gaw bai tam la yang mai lu ai she re ngu, nta wa nhtawm Bainam dingla wa a du kaw sumri kaba hte gyit nna gat de dun garawt sa mat ai hpe Yu shabrang wa bai mu dat nu ai.

Yu shabrang wa myit n pyaw lawm sai, anhte yawng a hkum ara nga yang ndai dum nta wang hta alum ala nga ai re wa, Hka! ya gaw Ula tang gawng mung n nga sai, Bainam Dingla mung nhka mun galu ai re majaw shi hte bung ai Gala Ba Bu Gyi nga ai shara de yawng sai, yau samu....Gala Ba Bu Gyi a nhkyi she katut na nu ai,ngai tsun ai shaloi rau ladat jawm shaw nna chyinghtep la kau lu ai rai yang ya na zawn re manghkang byin na n re law....

Nta madu jan tsi rung pru nna dum nta de bai wa nu ai.Htingbu htingpyen manaw manang ni mung sa du kabu lawm ma ai. Hpung up sara wa mung ya na zawn mai tsai wa lu ai gaw Karai Kasang a shaman chyeju a majaw rai sai.Ya nang hpe gawa ai Lapu hpan gaw ningtuk ja dik re, shawng de ndai hpan Lapu hte gawa hkrum

ai ni law law wa asak n lawt ai she law ma ai ngu tsun nu ai.

Nta madu wa gaw shi grai tsawra ai ningrum ningtau jan mai tsai hkamja wa sai re majaw kabu ai,Karai Kasang hpe chyeju mung dum ai,shingrai manaw manang makyin jinghku ni hpe saw shaga nna akyu hpyi na matu bawngban nu ai. Dai shaloi nta madu jan gaw shi bau da ai Wa dawn hpe sat nna akyu hpyi na matu dawdan minute jahkrat dat manu ai.

Nta madu yan bawngban ai hpe lagu madat nga ai Yu shabrang wa gaw,ndai masing n gring u ga law.Ya an lahkawng sha nga sai kaw dai wa bai yawng mat jang mung ndai nta wang gaw grau nna ahkun ahkraw katsi katsang she rai mat sana re ngu shi hkrai sha akyu lagu hpyi nga sai da.

Yu shabrang wa kade myit tsang ai raitim nta madu wa gaw nta shawng kaw wan wut nna hpunglum di shadu, nhtu nhkyi garang shadai nga ai h pang kade nna yang Wa marawn ai nsen na dat ai majaw rawt masem yu yang Wa a hkum ting hta hpunglum hte jaw bun nna mun ahkut shakrin kau ya magang nga ma masai.

Yu shabrang wa gaw ... Aga!...ndai wa mung ngai tsun ai shaloi ahkyak n la ya nna ya shi a asak si sum ai kaw du ra mat sai. Chyinghtep la kau na matu shi hte dantawk hpa n seng ai ngu hkam la ai majaw shi ya na zawn si hkrum ra ai lam re.

Yu shabrang myit sawn sumru yu ai shaloi ;Uhm... mungkinan ntsa hta tinang gaw manang wa kaw galoi mung garum hpyi ra na n shadu ai ni,manang hpe garum ai gaw sum kaba hku hkam la chye ai ni grai she nga ahka! Manang wa a ayak hpe tinang a ayak hku n mu mada ai shaloi n myit mada ai tinang kaw sum machyi lam byin wa chye nga ai.....


John

Android Phone Langai Mi Hta Wechat, Facebook, Viber, COC, gmail Account 2,3 lang ai ladat

Dai ni na anhte ginra ni nta prat madang galai shai wa ai nta hkan nna magam bungli ni a majaw shing nrai manang shada matut mahkai hkat na matu Phone langai hta account 2,3 lang ra ai ni a matu lang ai ladat hpe sun dan mayu ai. Ya ten na mung masa a majaw hkrun lam hkawm ai ten Phone hta na email ni hpe

shim ai hku makoi lang hkawm ai shaloi mung ndai App hpe mai jai lang ai hku re. Shawng ningnan APP hpe Google Play Store shing nrai MoboMarket kaw na (1) Parallel Space hte (2) Go Multiple App ni hpe shawng download galaw la u.

(2) Go Multiple



(1) Parallel Space

Ndai App hpe lang na rai yang ga shadawn Wechat, Facebook, Viber lahkawng lang mayu ai rai yang tinang lang ai Phone nta dai App ni hpe install galaw da ra ai. Parallel Space App hpe hpaw nna tinang account lahkawng lang mayu ai App hpe + kaw dip nna at la mai nga ai. Tinang n dai

kata na App hpe lang shagu ndai Parallel Space hpe shawng hpaw na she kata na account ni hpe mai lang nga ai. Ndai App hpe gaw shim ra ai account ni hpe lang yang kaja dik re. IT hte seng na loi sha nhka ja yang nchye ai App re.

Ndai App hpe lang na rai yang Go Multiple hpe hpaw nna Add kaw tinang lang mayu ai account ni hpe jat bang la mai ai. Dai shaloi Phone langai mi hta account masum mai lang sai hku

re. Go Multiple kaw Add da ai App ni gaw tinang a wall screen kaw lawu na sumla zawn app ni jat wa na re.

Awng Seng Lar

